

## అయామే బ్యాడ్ బాస్

గాజుగోళ్ళీ లోపల అందమైన రెండే రెండు పువ్వులు... ఆకుపచ్చని రెమ్మలు... అందుట్లోనే మెరిసే బంగారు రంగు బుల్లి గుండ్లు. ముచ్చటగా కనిపిస్తోంది పేపర్ వెయిట్. సుహాసిని దాన్ని చేతిలోకి తీసుకొంది.

ఫాన్ గాలికి కాయితాలు రెపరెపలాడాయి. గబుక్కుని పేపర్ వెయిట్ వాటిపైన పెట్టేసింది. పైన బరువు పడేసరికి ఇక లేచే శక్తి నశించి చుట్టూ అంచుల్లో రెపరెపలాడుతున్నాయి కాగితాలు. అచ్చం రహస్యం గుప్పిట్లో పట్టి బంధించినట్లే. పైకి రానీయకుండా గుండె లోతుల్లో దాచేసినట్లు జీవితంలో ఒలికిపోయినవన్నీ ఇతరుల కంట పడనీయకుండా దాచి వుంచుకొన్నట్లు.

వీల్ ఛెయిర్ లో సుహాసిని గుండ్రంగా తిరిగింది. 'తనచుట్టూ తానే తిరుగుతున్న భూమి లాగా వుందా...?'

'అబ్బా'. తల పట్టుకొని వెనక్కివాలి కూచుంది సుహాసిని. ఒక్క నిమిషం కూడా తనకి విముక్తి లేదా? వెంటాడి వేధించే ఆలోచనల్నుంచీ, నిజాల్నుంచీ... ఈ మురికి బతుకు నుంచి తనకు విముక్తి లేనే లేదా?

డోర్ తట్టిన శబ్దం.

'ఎస్ కమిస్' అంటూనే గిర్రున తిరిగింది సుహాసిని. తిన్నగా స్థిమితంగా ఉన్నట్లు వెన్నెముక నిటారుగా అయింది. కళ్ళజోడు చేతిలోకి తీసుకొంది. అసంకల్పితంగానే ఫైల్ చేతిలోకి వచ్చింది.

నాయుడు లోపలికి వచ్చాడు.

ఏమిటన్నట్లు కళ్లజోడులోంచి అతనివైపు చూసింది.

‘ఇవ్వాళ మీటింగ్ ఉందా మేడమ్...’

సుహాసిని క్షణం పాటు ఆలోచించింది.

వుందా? లేదా? వున్నందువల్ల లాభమా? నష్టమా? ఎవరికీ? కంపెనీకా?

తనకా?

ఆలోచన ఆపి నాయుడు వంక చూసింది.

‘ఏం ఎందుకులేదనుకొన్నారు?’

రేపు గుడ్ఫ్రైడే కదా మామ్? ఈవినింగ్ త్వరగా వెళ్ళిపోవాలని స్టాఫ్....’

చురుగ్గా చూసింది సుహాసిని.

ఏవిట్టా.... రేపు హాలిడేనే కదా... చాలదటనా? అరగంటలో వస్తున్నాను...

రెడీగా వుండమను.. మీటింగ్కు అరేంజి చేయి’

చేతిలో ఫైల్ విసురుగా టేబుల్పైన పడేసింది సుహాసిని. లోపల ఏదో లావా కరుగుతోంది. చెప్పలేని దిగులు... సెగలు... కుతకుతమంటున్న లావా చాలా చల్లగా అయిపోతోంది అప్పటికప్పుడే.

‘అవును....ఏం....ఇవ్వాళ పాపం వాళ్ళకి పనేమయినా వుందేమో. షాపింగ్ ఏదో వుంటుంది కదా... దేవరాజ్కి కొత్తగా పెళ్ళయింది. సెలవురోజు కూడా చర్చిలోనే గడిపేసే భక్తి. ఇవ్వాళ ఎక్కడికయినా వెళ్లాలని అనుకున్నారేమో’.

వెయిట్ మళ్ళీ చేతిలోకి తీసుకొంది సుహాసిని. నాయుడు అడుగు ముందుకు వేసి వెబ్స్టర్ డిక్షనరీ తీసి గాలికి ఎగరడానికి సిద్ధంగా వున్న పేపర్లపైన పెట్టాడు. రాక్లో పుస్తకాలు సర్దడం మొదలుపెట్టాడు. సుహాసిని బరువు పెట్టిన కాగితాల వంకే చూస్తోంది. పాపం ఇంక అవి కదలేవు. ఇప్పుడు కనీసం రెపరెపలాడటం కూడా మానేశాయి. జీవితంలో ఏ వెళ్లి ఇక బయటికు రానే రాదు...’

రాదా... రావడం లేదా? ఎక్కడలేని అశాంతి, ఏ రూపంలో బయట పడుతుందో తనకు అర్థం కావడం లేదు.

‘దేవరాజ్ను నువ్వు పొద్దున ఎలా చూశావో గుర్తు తెచ్చుకో...’ అంది చల్లారుతున్న లావా. ఈ కరిగి మండటానికి అనుక్షణం సిద్ధంగా వున్న ఈ లావా ఎలా లోపలికి చేరిందబ్బా...?

సుహాసిని పెదవులపైకి చిన్ని కోపరేఖ. కళ్ళచివర్లలో ఒక తడి.

ఉదయం కారులో వస్తుంటే దేవరాజ్, వాడి భార్య నవ్వుకొంటూ రోడ్డు దాటటం కనిపించింది. ఎంత ఆప్యాయంగా ఆవిడ నడుంచుట్టూ చేతులు వేశాడు. ఆ నీరెండలో ఆ అమ్మాయి మొహంలో ఎంత సంతోషం. ఎంత తృప్తి. అతని మొహంలోకి చూస్తూ నవ్వుతోంది. కారు దాటి వచ్చేసింది. ఆ సంఘటన కళ్ళ ముందుకి రాగానే సుహాసిని మొహంలోకి రక్తం చేరుకొంది.

‘తనెప్పుడైనా అలా కువకువమని నవ్వి వుంటుందా? దేవరాజ్ మాదిరిగా తన భుజంచుట్టూ చేతులువేసి భాస్కరం గారు తనని నడిపించారా? నైట్ డ్యూటీ చేసివస్తే తన కోసం ఇల్లు నిశ్శబ్దంగా వుంటుంది. తలుపు తీసి మర్యాదగా నవ్వి ‘ఏదయినా తినరాదా’ అంటారాయన...

‘వద్దు, ఆకలి లేదు’

‘పోనీ, కొంచెం పాలు తాగు...’

తాగాలనిపించినా అతను అడిగాడు కనుక వద్దంటుంది తను.

విశాలమైన డబుల్ కాట్ పైన తను చేతులు జాపి పడుకుంటుంది స్వేచ్ఛగా.

వినయపూర్వకంగా... తన ఎదురుగా ఆయన.

గోడకి ఆనుకొని నిలబడిన ఆయన మొహంలో ఒకలాటి సంశయం.

రమ్మంటుందా? వద్దంటుందా?

తనకూ సందేహం.

తన పిలుపు రమ్మని అయినా, వద్దని అయినా అవతల మనిషిలో రియాక్షన్ ఒకటే. ఒక వినయం. సంపాదించే యజమాని పట్ల పనివాడు ప్రదర్శించే వినయం.

ఒకవేళ తను అంగీకారం ప్రదర్శించే మొహంపెట్టినా, అందులో మమకారం, ఇష్టం, అభిమానం వున్నాయా?

భాస్కరంగారితో తన రొజు స్నేహం... జాగ్రత్తగా, తను నొచ్చుకోకుండా తనకిష్టమైన రీతిలో... ఆవేశం కోరిక ఉర్రూతలూపాయా? రెండు శరీరాల రాపిడి తప్పించి..... జ్వలించటం... ఉప్పొంగిన సముద్రం లాంటి కథల్లో అక్షరాల వరసలు తనకు అనుభవంలోకి వచ్చాయా? ఏమీ లేదు.... అయిపోతోంది.

‘పడుకో.... రెస్ట్ తీసుకో?’ భాస్కరం తలుపు దగ్గరగా వేసి వెళ్ళిపోతాడు.... ఇక ముంచెత్తే ఒంటరితనంలో నిలువునా మునిగిపోతూ.... కూరుకుపోతూ అందులోనే ఉండిపోతూ.... ఎన్నాళ్ళు.... ఎన్నేళ్ళు....

డబ్బు అవసరాలు పెరుగుతూనే వున్నాయి. సంపాదనా మార్గాలు అన్వేషిస్తూ

విసుగులేని... తరుగులేని రహదారిలో ఊపిరి తీసుకోకుండా పరుగులు తీస్తూ.... స్పష్టంగా తెలిసిపోతాయి మూసుకుపోతున్న మనసు కవాటాలు. ఏదైనా దొరికితే కదా తిరిగి ఇవ్వడానికి, ఎప్పుడూ.... ఏదీ దొరకని శూన్య హస్తాలు. చివరకు పిల్లలయినా...

హాస్టళ్ళలో.... గొప్పగొప్ప రెసిడెన్షియల్ స్కూళ్ళలో... అమెరికన్ స్టయిల్ జీవిత విధానంలో....

‘హౌ ఆర్ యు మామ్.... ఫైన్’ లెక్కల పలకరింపులు. చదువులు, సెలవుల్లోనూ కోచింగ్లు, రిలాక్సేషన్ టూర్లు... అన్నింటి మధ్య మాతృస్థానం ఎక్కడో డబ్బుల బీరువా పిడిలో దూరి కనిపించకుండా ఎగిరిపోయింది.

భాస్కరంగారి దగ్గర ఎన్నో రెడీమేడ్ సమాధానాలుంటాయి.

‘నువ్వు బిజీ కదా సుహా... లాస్ట్ వీక్ అమ్ములు వస్తానంది. నీకు కాన్ఫరెన్స్. మంత్ ఎండింగ్ కు బాబు వస్తాడు. నీకు నెక్స్ట్ వీక్ వరకు టూర్ ప్రోగ్రాం వుంది. వాళ్ళు డిసప్పాయింట్ అవుతారు పాపం. తప్పదుకదా. కెరీర్ ముఖ్యం.’

ఎవరికీ కెరీర్... ఆ మాట అనకుండా స్పెషల్ బిల్స్ గురించి మాట్లాడితే ఎంత బావుండు. ‘చాలా డబ్బు వస్తుంది కదా’ అని హాయిగా చెప్పవచ్చు కదా.

ఫోన్ లలోనే తనూ, తన పిల్లలూ కురిపించుకొనే ప్రేమవర్షంలో ఎన్నాళ్ళబట్టి తను తడుస్తోంది.

‘బాబూ టూర్ కి వెళతావా కన్నా. పైవ్ థౌజండ్స్ పంపుతున్నా.... హాయిగా ఎంజాయ్ చేయండి. డాలీ... డ్రెస్ లు నచ్చాయా? నీ కోచింగ్ ఎలా వుందీ?’ ఎంత గొప్ప అమ్మదనపు కమ్మదనం.

సుహాసిని మనసు రెక్కలు కట్టుకొని వాళ్ళమ్మ దగ్గరకు పరుగులు తీసింది. ప్రహారీగోడకు దించిన పెంకుల పంచ, వంటిల్లు. బాదంచెట్టు కింద రోలు, పెసరపచ్చడి రుబ్బుతో అమ్మ. రాలి పడిన ఎర్రెర్రని బాదం ఆకులమధ్య కాళ్ళు తాకించకుండా నడుస్తూ తను.

‘హాయిగా ఆఫీసర్ అవ్వవే సుహా.... ఈ తీరికలేని అరవ చాకిరి నీకొద్దే అమ్ములూ... హాయిగా కార్లో ఆఫీస్ కు పోయి బోలెడు డబ్బు సంపాదించి....’

అది దమ్మిడీ సంపాదన లేని అమ్మ ఆశ. ఆవిడ బతుకులో తనకు తెలిసినంత వరకూ అంతులేని చాకిరి. ఎప్పుడూ దానం అడిగే చేతులు, అవతల మనిషి దయతో ఇచ్చిన జీవితం, తన భవిష్యత్తు విషయంలో ఆవిడ ఆశ సరైనదే. ఆవిడకు దక్కిన జీవితం ఏదీ? ఆ జీవితం ఆమెకు సుఖం సంతోషం ఇచ్చిందా?

విసుగూ.... కోపం.... ఎవరిపైనో ఉక్రోషం.... కోడలి పనిలో తప్పులు వెతకటం. కొడుకు నోరుతెరిస్తే తనను తక్కువ చేశాడని కన్నీళ్ళ సముద్రం కావడం....

తనకి ఇప్పుడే అర్థం అవుతోంది. ఏ వెల్లి ఆవిడను అలా వెర్రిదాన్ని చేస్తోందో. ఒక్క విషయంలోనూ స్వతంత్రం లేదు. స్వేచ్ఛ లేదు. దయాదాక్షిణ్యంతో దొరికిన జీవితంలో ఏ రసస్పందనా లేదు. యజమాని కింద బతికే పనిమనిషి అనుభవం!

పోనీ మరి తనకేమయిందీ?

తను బానిస కాదు కదా. తనే రాజు, మరెందుకీ వెల్లి. దొరికిన స్వేచ్ఛలో... తనకెందుకు ఆనందం లేదూ. రెక్కలు అల్లారుస్తూ ఆకాశంలో ఎగిరే శక్తి వున్న ఆ పక్షి దీనంగా తనంతటతానే బందీగా ఎందుకుందీ? ఎక్కడుందీ లోపం....

ఆలోచనలు తెంపేస్తూ తలుపులు తెరుచుకున్నాయి.

దేవరాజ్ లోపలికి వచ్చాడు.

పొడుగ్గా చక్కగా వున్నాడు. అందంగా నీట్గా.... సుహాసిని దీక్షగా అతని చేతులవైపు చూసింది. ఆ చేతులే ఆ పిల్లని దగ్గరకు లాక్కుని లాలించాయి. ఆ చేతుల్లో బలం... లాలన. అవతల మనిషికి అందించిన ధైర్యం. భాస్కరం తన కోసం ఇవ్వలేనివన్నీ ఆ క్షణంలో కనిపించాయి. కానీ తను ఆధారపడిన మనిషి కాదే. ఎవరో, ఏమిటో, ఎందుకో... తనకేమిటి ఇవ్వాలి. ఆ ఇవ్వని కొంచెం, మొత్తం బతుకుని తలకిందులు చేసేంత బలమైనదా? శరీరాల మధ్య, మనిషికి మనిషికి మధ్య, భాష మధ్యని స్పర్శ మధ్యని జీవిత సాఫల్యం ఇమిడే వుందా?

‘ఏం గేవరాజ్ ఇప్పుడే వెళ్ళిపోతానన్నావుట. మీ మేడమ్ తొందరగా రమ్మన్నారా?’

తన గొంతులో వినిపించిన వెటకారానికి తనకే ఆశ్చర్యం వేసింది సుహాసినికి.

దేవరాజ్ ఖచ్చితంగా కంగారుపడ్డాడు.

‘లేదండీ మేడం లేదు’.... అన్నాడు ఆదుర్దాగా.

‘ఇంకా ఏదన్నా అనూ... వీడిమొహం ఇంకా మాడిపోవాలి’ అంటోంది ఏదో లోలోపల. లోపల లావా మళ్ళీ కుతకుతమని ఉడుకుతోంది. సెగలు... పొగలు....

తను అచ్చం అమ్మలాగే... అమ్మ వదినను దెప్పిపొడిచినట్లే... సాధించి ఆవిడ మొహంలో ఆనందం మాయం చేసినట్లే..

తనకు దొరకనిది ఏదో వదినకు దొరికిందని అమ్మ పసిగట్టింది. ఖచ్చితంగా ఆవిడకు అది అందలేదు. అది అన్న వదినకు ఇచ్చే గౌరవం, ప్రేమ కావచ్చు. వదిన

అనుభవించే జీవిత మాధుర్యం కావచ్చు. ఏదైనా సరే తనకు లేదు. ఆవిడకు ఉంది. అదీ అమ్మ ఉక్రోషానికి కారణం.

‘ఏం దేవరాజ్ నీకు ఆఫీస్ కంటే ఇల్లే నచ్చినట్లుండే. పోన్లే ఇవ్వాలి మీటింగ్ మానేద్దాం... సరేనా?’

సుహాసిని కిటికీలోంచి బయటకుచూస్తోంది. బయట మబ్బులు ముంచు కొస్తున్నాయి. వర్షం వస్తే కష్టం. రోడ్లు బ్లాకయిపోతున్నాయి. ఇవ్వాలి మీటింగ్ కాన్సిల్ చేస్తేనే నయం. ఈ సంగతి దేవరాజ్ కు అర్థం అవకూడదు.

‘లేదు మేడమ్. నాకేం పనిలేదు.... నేను వెళ్ళాలని అనలేదు మామ్’.

‘ఫర్వాలేదోయ్ నువ్వు ఎంజాయ్ చేయి. ఇవ్వాలి మీటింగ్ కాన్సిల్. నీకు సంతోషమే కదూ’

దేవరాజ్ మొహంలో సంతోషం ఆనవాలు లేకుండా పోయింది.

‘ఇవ్వాలి ఇంటికి పోయినా వీడి మొహంలో ఆనందం తిరిగిరాదు. ఆవిడ చుట్టూ చేతులువేసే లాలనలు ఉండవు. ఇవ్వాలికి ఆవిడ కువకువమనదు. మేడమ్ కు ఎందుకో కోపం తెప్పించాననే భయంతో ఇవ్వాలి రాత్రి వీడికి కాళరాత్రి.’

సుహాసిని లేచి నిలబడింది.

లోపల మరుగుతున్న లావా ఆరిపోయింది. మళ్ళీ ఘనీభవించింది. చల్లగా. వీల్ ఛెయిర్ కొంచెం భయంగా తిరిగి ఆగిపోయింది. దేవరాజ్ నిలబడే వున్నాడు.

‘యు కెన్ గో’ అన్నది సుహాసిని.

దేవరాజ్ నెమ్మదిగా వెళ్ళిపోయాడు.

సుహాసిని కిటికీ దగ్గరకు వెళ్ళి నిలబడింది. అశోకచెట్టు ఆకు ఒకటి గిరికీలు తిరుగుతూ నేలకు జారింది. చల్లని వర్షపుగాలి సుహాసిని ముంగురులు కదిలాయి.

‘నాకు ఏమయిందీ?’ అంది సుహాసిని కిటికీ చువ్వలకు తల ఆన్చి. గాలికి ఇంకాసిని పండుటాకులు జలజలమని రాలాయి.

ఎక్కడో ఏదో జీవనసూత్రం రాలిపోయింది. మనుషుల మధ్యన ఇచ్చుకొనేందుకు, పుచ్చుకొనేందుకు డబ్బు తప్ప ఇంకోటి లేకుండాపోయాక... ఎవరికేనా కాస్త మన వల్ల మంచి జరగాలంటే అందిట్లో లాభనష్టాల లెక్కలు మనసులో మెదిలాక మనకి మనమే సంకెళ్ళు వేసుకొన్న స్వేచ్ఛలో దొరికిన సంతోషం ఎంత మాత్రం?

కిటికీలోంచి బయట లేస్తున్న గాలిదుమారం కనిపిస్తోంది. సుళ్ళు తిరుగుతూ గాలి ఆకులను చుట్టపెట్టేస్తోంది.

‘అచ్చం నా మనసులాగే వుంది’ అన్నది సుహాసిని కిటికీ చువ్వలతో.

ఇవ్వాల దేవరాజ్ మొహంలో సంతోషం లాగేశాక తన మనసుకు కలిగిన స్వాంతన ఏమిటి? ఒక వికారమైన చేష్టగాక, ఎందుకలాటి విచిత్రమైన జబ్బు.

గబగబా పెరిగి పచ్చగా అల్లుకోవలసిన చెట్టును ఎక్కడికక్కడ కండిషన్ చేసి మనకు అనుకూలంగా ఎదగనిచ్చినట్లు.... బతుకుని అందరికీ అనుకూలమైన రీతిలోకి మలుస్తూ ఏ గ్లాసులోపోస్తే ఆ రకం రూపం తీసుకొంటూ తను అనుభవించే స్వేచ్ఛ గిరికీలు కొట్టే తీరు ఎలాటిదీ?

ఇప్పటికీ తన లోపలి డొల్లతనం తనను తీర్చిదిద్దిన ఆకారం ఎలాటిదీ?

‘తనకు లేని సంతోషం ఇతరులకు దక్కితే ఊరుకోలేని....సహించలేని....’

సుహాసిని కిటికీ చువ్వలకు ఆనించిన తల వెనక్కి తీసుకొని పకపకమని నవ్వింది.

‘ఎస్....ఎస్... అయామే బ్యాడ్ బాస్’

గాలి తెరలు తెరలుగా కిటికీలోంచి లోపలికి వచ్చింది. రాలిపడిన ఆకులతో పాటుగా.... సుహాసిని చేతుల్లోకి పండి ఎండిన తెల్లని ఆకు రాలింది.

‘నువ్వు ఇప్పుడు జీవంలేని ప్రాణివి. చిగురించలేని జీవివి....’ సుహాసిని దాన్ని పైకెత్తి చూసింది.

ఇదే నేను.... ఇది నేను.... మళ్ళీ ఇది చిగిరిస్తే, మళ్ళీ పచ్చగా గాలికి ఊగితే.... మళ్ళీ జీవితం మొదలయితే...

‘ఏం చేస్తావ్ సుహా...’

సుహాసిని తల అడ్డంగా ఊపింది. ఏదీ జరగదు.

చల్లని వర్షపు చినుకులు కిటికీలోంచి సుహాసిని బుగ్గలపైన పడ్డాయి.

లోలోపలి లావా చల్లబడి ఘనీభవించి పోయింది.

‘అయామే బ్యాడ్ బాస్!’

వెండి దారాల్లాగా వర్షపుతీగలు సాగుతూ... నేలంతా తడుస్తోంది. ఎండి వాలిన ఆకులపైన మట్టిచిందులు కప్పేస్తున్నాయి.

‘నిన్ను నువ్వయినా కనీసం ప్రేమించుకో సుహా...’ అన్నట్లు వర్షం శబ్దం చేస్తోంది. \*

ఆదివారం ‘వార్త’ 14, జూలై 2002